

## عہد نبوی ﷺ میں غیر مذہبی علوم کی تعلیم

از: ڈاکٹر صاحبزادہ ساجد الرحمن

ایسوسی ایٹ پروفیسر، مدیر فکر و نظر

ادارہ تحقیقات اسلامی بین الاقوامی اسلامی یونیورسٹی اسلام آباد

غیر مذہبی علوم سے میری مراد لاندہی نہیں، کہ کچھ علوم ایسے ہیں جو مذہب سے متصادم ہیں اور عہد نبوی میں رسول اللہ ﷺ کی سرپرستی میں ان علوم کی نشوونما کی گئی اور انہیں پروان چڑھایا گیا۔ علم کا اطلاق مفسرین کی تصریحات کے مطابق تمام موجودات عالم اور تمام مظاہر فطرت کے نام اور ان کے آثار و خواص کا علم ہے۔ کسی چیز کا اسم اس کی علامت ہوتی ہے (اسم الشیء علامتہ) اسم کے اصل معنی ہیں جس سے کسی شے کی ذات معلوم کی جاسکے، الاسم ما يعرف بہ ذات الشیء۔ اور یہ شناخت ممکن نہیں جب تک کہ اعراض، خواص، آثار کا علم بھی ساتھ ساتھ نہ ہو۔ یہ تو لفظی معنی ہوئے۔ آیت کی تفسیر میں محققین نے مراد معلومات اشیاء سے لی ہیں اور اسماء کے ساتھ مستیات اور ذوات و خواص اشیاء کو شامل کیا ہے اور اشیاء کے اسماء سے مراد ان کے آثار و خواص کا علم لیا ہے۔ گویا سارے علوم تکوینی آدم و بنی آدم کو ودیعت کر دیئے گئے ہیں۔ ۲

قاضی عبداللہ بن عمر بیضاوی تحریر فرماتے ہیں:

”الهمة معرفة ذوات الاشیاء وخواصها واسماءها و اصول العلم

وقوانين الصناعات و كيفية آلاتها“

ترجمہ:

آدم کو اس نے چیزوں کی ہستیاں، اُن کے خواص، اُن کے نام، علم کے اصول، آدم کو اس نے چیزوں کی ہستیاں، اُن کے خواص، اُن کے نام، علم کے اصول، صنعتوں کے قوانین اور صنعتوں میں استعمال ہونے والے آلات کی کیفیات (غرض سب کچھ الہام کر

دیا)۔

شیخ طوطا دی جوہری تحریر فرماتے ہیں:

”والهمة المعرفة والاختراع وسائر الصناعات“.

ترجمہ: اور اس (اشیاء کی) معرفت، ایجاد و اختراع اور تمام صنعتیں الہام کر دیں۔

علامہ شہاب الدین آلوسی بغدادی متوفی ۱۲۷۰ھ اپنی تفسیر میں ”وعلم آدم الأسماء“ کی آیہ مبارکہ کے تحت مختلف اقوال نقل کرنے کے بعد لکھتے ہیں کہ اس سے علوی و سفلی اور جوہری و عرضی ہر اعتبار سے تمام موجودات عالم مراد ہیں:

”وقيل المراد بها اسماء ما كان وما يكون إلى يوم القيامة، و عزيا بن عباس وقيل اللغات وقيل اسماء الملائكة، وقيل اسماء النجوم وقال الحكيم الترمذی: اسماءه تعالى. وقيل وقيل وقيل. والحق عندي ما عليه اهل الله تعالى وهو الذي يقتضيه منصب الخلافة الذي علمت، وهو انها اسماء الاشياء علوية أو سفلية جوهرية أو عرضية. ويقال لها اسماء الله تعالى عندهم باعتبار دلالتها عليه. وظهوره فيها غير متقيد بها ولهذا قالوا ان اسماء الله تعالى غير متناهية.

ترجمہ:

اور کہا گیا ہے کہ اس سے مراد ان تمام چیزوں کے نام ہیں جو واقع ہو چکی ہیں اور جو قیامت تک واقع ہونے والی ہیں اور اس قول کی نسبت حضرت ابن عباسؓ کی طرف کی گئی ہے۔ ایک قول یہ ہے کہ اس سے مراد زبانیں ہیں۔ ایک قول ہے مراد فرشتوں کے نام ہیں، ایک قول ہے کہ اس سے مراد ستاروں کے نام ہیں اور حکیم ترمذی نے کہا ہے کہ اس سے مراد اسماء الہی ہیں۔ اسی طرح کے

عہد نبوی ﷺ میں غیر مذہبی علوم کی تعلیم

اور اقوال بھی مروی ہیں اور میرے نزدیک حق بات وہی ہے جس پر اہل اللہ قائم ہیں اور وہ وہی چیز ہے جو منصب خلافت کی مقتضی ہے، اور وہ ہے: تمام چیزوں کے نام خواہ وہ علوی ہوں یا سفلی، جوہری ہوں یا عرضی اور انہی چیزوں کو دیگر اقوال کے مطابق اسماء اللہ بھی کہا جاسکتا ہے کیونکہ یہ چیزیں اس کے وجود و صفات پر دلالت کر رہی ہیں اور یہ اسماء و صفات ان میں ظاہر ہو رہے ہیں مگر انہی میں مقید نہیں ہیں، اسی وجہ سے کہا گیا کہ اسماء الہی بے پایاں ہیں“

اس وضاحت کے بعد مقصود یہ ہے کہ وہ علوم دنیوی جن کا براہ راست دینی عقائد و تعلیمات سے تعلق نہیں ان کی تعلیم و تربیت پر بھی آنحضرت ﷺ نے خصوصی توجہ فرمائی۔

علم یعنی حقائق اشیاء کا انکشاف جیسی کہ وہ ہیں اسلام کی نظر میں بہت اہمیت رکھتا ہے، روایت ہے کہ رسول اللہ ﷺ جو دعائیں خاص طور پر مانگا کرتے تھے ان میں یہ دعا بھی ہوتی تھی۔

”اللهم ارني حقائق الاشياء كما هي“.

یہی وجہ ہے کہ خدائے بزرگ و برتر نے اگر ایک طرف علم کو اپنی خدائی صفت قرار دے کر سراسر حکمت بالغہ پر مبنی کائنات اور اس کے محکم نظام کو اپنی خلافتی کے ثبوت کے طور پر پیش کیا ہے تو دوسری طرف اس نے اپنے مقرب ترین بندوں کو علم سے نوازا کر دوسروں پر فضیلت عطا فرمائی ہے۔ قرآن مجید میں مذکور تخلیق آدم کے واقعہ پر توجہ فرمائیں، ابوالبشر حضرت آدم علیہ السلام کو ملائکہ پر فضیلت ان کے علم اشیاء کی وجہ سے عطا ہوئی، ”وَعَلَّمَ آدَمَ الْأَسْمَاءَ كُلَّهَا“۔ آدم علیہ السلام کو ہر چیز کے نام کی تعلیم دی اور اس کو حضرت آدم علیہ السلام کی عظمت کی دلیل گردانا، ترمذی شریف کی حدیث ہے، سید دو عالم ﷺ نے ارشاد فرمایا ہے:

”الكلمة الحکمة ضالة المؤمن فحيث وجدها فهو احق بها“ ۶۔

ترجمہ:

(حکمت اور دانائی کی بات مسلمان کی گمشدہ پونجی ہے، جہاں بھی اور جیسے بھی اس کو ملتی ہے وہ اس کا

(زیادہ حق دار ہے)

حضرت علیؑ کا قول ہے:

عہد نبوی ﷺ میں غیر مذہبی علوم کی تعلیم

”العلم ضالة المومن فخذوه ولو من المشركين ولا يانف ان ياخذ الحكمة

ممن سمعها منه“ کے

ترجمہ:

علم مومن کی گمشدہ پونجی ہے۔ اس کو حاصل کر کے رہو چاہے مشرکین ہی سے حاصل کرو، تم میں سے کوئی شخص ہر اس شخص سے جس سے تم حکمت کی کوئی بات سنو قبول کرنے میں عار نہ محسوس کرے۔

ہر مسلمان کا بنیادی عقیدہ ہے کہ نبی آخرا الزمان حضرت محمد مصطفیٰ ﷺ پر نازل ہونے والی کتاب قرآن مجید ”جامع الحکم“ ہے اور یہ قرآن کا اپنا قائم کیا ہوا دعویٰ ہے:

﴿ مَا قَرَأْنَا فِي الْكِتَابِ مِنْ شَيْءٍ ﴾ ۸

(ہم نے اس کتاب میں کسی چیز کی کمی نہ رہنے دی)

﴿ وَنَزَّلْنَا عَلَيْكَ الْكِتَابَ تِبْيَانًا لِّكُلِّ شَيْءٍ ﴾ ۹

(ہم نے تم پر کتاب نازل کی جس میں ہر چیز کا تفصیلی بیان موجود ہے)

چنانچہ تعلیم قرآن اور اس میں بیان کئے گئے علوم سے آگاہی طالبان حق کا مقصد اور لین قرار پایا۔ حصول علم اور ذرائع علم کو اسلام میں جو اہمیت حاصل ہے اس کا مزید اندازہ نبی اکرم ﷺ کے اسی فیصلے سے کیجئے، غزوہ بدر کے جو قیدی فدیہ دے کر رہائی حاصل نہ کر سکتے تھے، ان کے لئے رسول اللہ ﷺ نے حکم دیا کہ وہ دس دس بچوں کو لکھنا پڑھنا سکھا دیں تو چھوڑ دیئے جائیں گے۔

حضور ﷺ نے صرف ان علوم یعنی علم الشرائع اور علم العقائد کی تعلیم کی طرف توجہ نہیں فرمائی بلکہ وہ علوم جن کا مذہب سے براہ راست اور بظاہر کوئی تعلق نہیں یعنی جن کے سیکھے بغیر بھی انسان ایک کامل و مکمل مسلمان ہو سکتا ہے خاطر خواہ توجہ فرمائی بلکہ سرپرستی فرمائی اور آپ کے نور نبوت سے مستفید ہونے والے تلامذہ نے مختلف علوم مثلاً علم جغرافیہ، علم طب، علم فلکیات، علم حساب وغیرہ میں اپنے علم و فضل کے وہ جوہر دکھائے کہ آج بھی تاریخ اسلام ان پر نازاں و فرحاں ہے۔ دو رفاہی میں مصر کی سروے رپورٹ بھیجنے والے ماہر جغرافیہ دان حضرت عمرو بن العاصؓ بارگاہ نبوت ہی کے فیض یافتہ تھے، آپؐ کی بھیجی ہوئی

عہد نبوی ﷺ میں غیر مذہبی علوم کی تعلیم

رپورٹ جب حضرت عمرؓ نے ملاحظہ فرمائی تو بے اختیار پکارا اٹھے اے عاص کے بیٹے خدا تمہیں جزائے خیر عطا فرمائے، تم نے ایسی رپورٹ بھیجی ہے جیسے میں خود مصر کو دیکھ رہا ہوں۔

علم کی ترقی دوسرے غیر مذہبی علوم اور دیگر ماہرین فنون سے استفادے کے لئے مختلف زبانوں سے واقفیت بنیادی اہمیت کی حامل ہوتی ہے۔ آنحضرت ﷺ نے یہ فرمایا کہ علوم قرآن و حدیث کو جاننے کے لئے عربی زبان کا جاننا کافی ہے، دوسری زبانوں کی تعلیم غیر ضروری قرار نہیں دی۔ بلکہ ان کے حصول کی سرپرستی فرمائی، چنانچہ حضرت زید بن حارثہؓ جو دربار رسالت کے کاتب تھے، فارسی، حبشی، عبرانی اور رومی زبانوں کو لکھنے اور بولنے کی مہارت تامہ رکھتے تھے، چنانچہ ان ممالک سے جو خط و کتابت ہوتی تھی وہ انہی کی زبان میں ہوتی تھی۔ ایک اور مقتدر صحابی رسول اللہ صلی اللہ علیہ وسلم حضرت عبداللہ بن زبیرؓ کے متعلق بھی مشہور ہے کہ کثیر زبانیں جانتے تھے اور بعض نے یہاں تک لکھا ہے کہ ان کے پاس ایک سو غلام ایسے تھے، جن میں سے ہر ایک سے اس کی زبان میں گفتگو کر لیتے تھے۔ حضرت عائشہؓ صدیقہ کو جہاں فقہ اور دیگر اسلامی علوم میں غیر معمولی درک حاصل تھا وہاں وہ ادب، شاعری اور علم طب پر بھی نظر رکھتی تھیں۔

سید دو عالم ﷺ نے ارشاد فرمایا:

”علموا ابناءکم السباحة والرماية والفرسية“

(اپنے بچوں کو تیرنا اور نشانہ بازی اور گھڑ سواری سکھاؤ)

اس ارشاد رسول اللہ ﷺ کی روشنی میں یہ بات واضح تر ہو جاتی ہے کہ ہر مفید علم و فن کا حصول مسلمان کے لئے لازمی حیثیت رکھتا ہے۔ چنانچہ عہد نبوی میں صحابہ کرام رضوان اللہ تعالیٰ علیہم اجمعین نے جن مختلف علوم میں کمال حاصل کیا ان کا گویا براہ راست مذہب سے تعلق نہیں تھا تاہم دینی معاملات میں بصیرت حاصل کرنے کے لئے ان کو ضروری گردانا گیا۔ ڈاکٹر محمد حمید اللہ اپنی کتاب ”عہد نبوی میں نظام حکمرانی“، میں رقمطراز ہیں کہ قرآن و حدیث کے ہمہ گیر نصاب کے علاوہ آپ نے حکم دیا تھا کہ نشانہ بازی، پیراکی، ریاضی، طب، علم ہیئت، علم انساب وغیرہ کی تعلیم دی جایا کرے۔ علامہ جلال الدین سیوطیؒ نے اپنی کتاب جمع الجوامع میں متعدد عنوانات کے تحت ان تمام علوم کی تفصیل بیان کی ہے۔

سیدنا فاروق اعظم رضی اللہ عنہ نے اپنی ایک تقریر میں جہاں دیگر صحابہ کرامؓ کے علمی فضائل بیان کئے وہاں ساتھ ہی یہ بھی ارشاد فرمایا کہ اگر مالیات کے متعلق معلوم کرنا ہو تو مجھ سے پوچھو۔

عہد نبوی ﷺ میں غیر مذہبی علوم کی تعلیم

خالص دینی علوم کے علاوہ حضور علیہ السلام نے اپنے زمانے کے رائج الوقت مفید علوم کے سیکھنے کی نہ صرف ترغیب دلائی بلکہ اس کی سرپرستی فرمائی، اور ان علوم کے مفید ثمرات سے لوگوں کو مستفید فرمایا، چنانچہ علم طب پر آنحضرت ﷺ نے غایت درجہ توجہ فرمائی، حضور خود امراض کا ادویہ سے علاج فرماتے تھے اور صحابہ بغرض علاج حضور کی بارگاہ میں حاضر ہوتے تھے۔

بخار کے علاج کے لئے ارشاد فرمایا کہ ٹھنڈا پانی ڈالا جائے۔ ترمذی شریف کی ایک حدیث میں ہدایت کی گئی کہ بخار کی حالت میں نہر میں بیٹھا جائے آجکل بھی شدت بخار میں سر پر برف رکھی جاتی ہے۔ اور سرد پانی میں بٹھایا جاتا ہے۔

جنگ اُحد میں خود آنحضرت ﷺ کے رخسار مبارک میں خود گھس گیا۔ ایک صحابی نے دانتوں سے کھینچ کر اس کو نکالا، اسی کوشش میں ان کے بھی کئی دانت ٹوٹ گئے، اور زخم سے خون بند نہیں ہوتا تھا۔ حضور ﷺ کے حکم کے مطابق ٹاٹ کا ٹکڑا اڈال کر زخم بھر دیا گیا تو خون بند ہو گیا۔ الہ یہ علاج آج بھی طب مشرق میں خون بند کرنے کی بہترین تدبیر سمجھی جاتی ہے۔ آنحضرت ﷺ نے آنکھ دکھنے کی حالت میں حضرت علیؓ کو کھجور کھانے سے منع فرمایا۔ ۱۲۔ جس برتن کا پانی دھوپ سے گرم ہو گیا ہو اس کے استعمال سے منع فرمایا اور فرمایا کہ ایسے پانی کے استعمال سے بعض اوقات انسان برص کی مرض میں مبتلا ہو جاتا ہے۔ یہ محض چند مثالیں ہیں۔ ورنہ علوم حدیث کے ماہرین نے طب نبوی پر مستقل ضخیم کتابیں مرتب کی ہیں اور کتب حدیث کے وسیع ذخائر سے تمام ایسی معلومات کنگھال کر نکال دی ہیں، جن میں طب کے جواہر پارے بیان کئے گئے ہیں۔

بلاشبہ علم شریعت ہی علوم کا سر تاج ہے، لیکن دوسرے علوم کا حصول بھی مقتضیات دین میں سے ہے۔

ماہرین علم فلکیات کی سرپرستی فرماتے ہوئے حضور ﷺ نے ارشاد فرمایا:

إِنَّ خَيْرَ عِبَادِ اللَّهِ الَّذِينَ يِرَاعُونَ الشَّمْسَ وَالْقَمَرَ وَالنَّجُومَ

لذکر اللہ، ۱۳

ترجمہ:

وہ لوگ اللہ کے بہترین بندے ہیں جو چاند، سورج اور ستاروں وغیرہ کا مشاہدہ کرتے ہیں

عہد نبوی ﷺ میں غیر مذہبی علوم کی تعلیم

اور اس سے اللہ کی قدرت انہیں یاد آتی ہے یا اس سے ذکر اللہ کے لئے اوقات کے تعیین میں مدد ملتی ہے۔ کسی اور الہامی کتاب میں فطرت کے مطالعے پر اتنا زور نہیں دیا گیا جتنا قرآن مجید میں مذکور ہے کہ سورج، چاند، سمندر کی موجیں، دن اور رات، چمکتے ستارے، دکھتی فجر، نباتات اور حیوانات غرض کہ ہر چیز قوانین فطرت کے تابع بنائی گئی ہے جس سے اس کے خالق کی قدرت کا مظاہرہ ہو رہا ہے اس لئے مظاہر کائنات میں سے ہر ایک کا تفصیلی اور مفید علم مسلمان طالبان علم کی دینی ضرورت ہے۔

اگر کسی علم کے متعلق یہ کہا جائے کہ اس سے نقصان پہنچتا ہے تو وہ نقصان دراصل اس علم کے غلط استعمال یا کسی اور خارجی سبب کی بناء پر ہوگا، علم اگر حقیقی اور واقعی ہو تو وہ فی ذالہ کبھی مضر اور غیر مفید نہیں ہوتا، امام غزالی احیاء علوم الدین میں فرماتے ہیں۔

”فَاعْلَمْ أَنَّ الْعِلْمَ لَا يَذْمُ لِعَيْنِهِ“ ۱۴۱

جان لو کہ علم فی نفسہ مذموم نہیں۔

## حواشی و حوالہ جات

- ۱- راغب اصفہانی، المفردات فی غریب القرآن، ص ۲۴۴، دارالمعرفۃ، بیروت۔
- ۲- دریا بادی، عبدالماجد، تفسیر ماجدی، ۲۰/۱
- ۳- بیضاوی، عبداللہ بن عمر ۶/۱، مطبوعہ دیوبند
- ۴- جوہری، طنطاوی، تفسیر الجوامع ۵۲/۱، طبع ثانی، مصر، ۱۳۵۰ھ۔
- ۵- آلوسی، شہاب الدین، روح المعانی ۲۲۴/۱، مطبوعہ دیوبند۔
- ۶- سنن الترمذی، کتاب التعلیم، باب ما جاء فی فصل الفقه علی العبادہ۔
- ۷- شرح نہج البلاغہ لابن ابی الحدید جلد ۱۲، ص ۱۵۱، مطبع ابوالفضل۔
- ۸- الانعام: ۳۸
- ۹- النحل: ۸۹
- ۱۰- علی بن عبدالملک حسام الدین ابن قاضی خان، کنز العمال، حدیث ۱۱۳۸۶
- ۱۱- الصحیح للبخاری: باب ما اصاب النبی من الجراحیۃ یوم احملیا۔ مزید دیکھیے: شرح لعلامہ الزرقانی علی المواہب اللدنیہ بالمنح محمدیہ، للعلامہ القسطلانی، ج ۲: ص ۲۴۴-۲۴۵۔
- ۱۲- ابو عبد اللہ محمد بن یزید القزوینی، سنن ابن ماجہ: حدیث رقم ۳۴۴۳
- ۱۳- علی بن ابی بکر ابن سلیمان البیہقی، مجمع الزوائد: ج ۱، ص ۳۲۷
- ۱۴- غزالی، احیاء علوم الدین: ۳۱/۱